

ဥပဒေပြုရေးဆိုင်ရာ လွှတ်တော်ရွေးကောက်ပွဲများအပေါ် လေ့လာခြင်း

ဂျာမနီနိုင်ငံ

နိဒါန်း

ဂျာမနီနိုင်ငံ၏ တရားဝင်အမည်မှာ ဖက်ဒရယ်သမ္မတဂျာမနီနိုင်ငံ ဖြစ်ပါသည်။ ဂျာမနီဟူသောစကားရပ်မှာ ရောမဂျာမန်တို့၏ ဂျာမေးနီးယားမှ ဆင်းသက်လာပြီး ဆဲတစ်ဘာသာစကားအခေါ်အားဖြင့် အိမ်နီးချင်းများဟု အဓိပ္ပာယ်ရပါသည်။ ဂျာမနီနိုင်ငံသည် ဩစတြီးယား၊ ဒိန်းမတ်၊ ပြင်သစ်၊ နယ်သာလန်၊ ဘယ်လ်ဂျီယမ်၊ ပိုလန်၊ ဆွစ်ဇာလန်၊ လူဇင်ဘတ်နိုင်ငံ၊ ချက်သမ္မတနိုင်ငံ အစရှိသည့် ဥရောပနိုင်ငံ ကိုးနိုင်ငံနှင့် နယ်နိမိတ် ထိစပ်လျက်ရှိပြီး အကျယ်အဝန်းမှာ ၃၅၇,၀၂၆ စတုရန်းကီလိုမီတာ ကျယ်ဝန်းပါသည်။ ပြည်နယ်ပေါင်း ၁၆ ပြည်နယ်ဖြင့် ဖွဲ့စည်းထားပြီး မြို့တော်မှာ ဘာလင်ဖြစ်သည်။ ရုံးသုံးဘာသာစကားအဖြစ် ဂျာမန် ဘာသာစကားကိုအသုံးပြုပြီး ငွေကြေးမှာ ယူရိုဖြစ်ပါသည်။ ၂၀၂၁ ခုနှစ် ဂျာမနီနိုင်ငံ၏ လူဦးရေစာရင်းမှာ ၈၄ သန်းကျော်ရှိပြီး ဥရောပနိုင်ငံများတွင် ရုရှားနိုင်ငံပြီးလျှင် ဒုတိယလူဦးရေအများဆုံးနိုင်ငံ ဖြစ်ပါသည်။


ဒုတိယကမ္ဘာစစ် စစ်ပြီးခေတ်တွင် ဂျာမနီဒီမိုကရက်တစ်သမ္မတနိုင်ငံ (အရှေ့ဂျာမနီ)နှင့် ပြည်ထောင်စုသမ္မတဂျာမနီနိုင်ငံ (အနောက်ဂျာမနီ) ဟူ၍ ဂျာမနီနှစ်နိုင်ငံ ကွဲသွားခဲ့ပြီး နှစ်နိုင်ငံတို့ကွဲများကြောင့် ဂျာမနီနိုင်ငံ၏ နယ်နိမိတ်မှာလည်း အကြိမ်ကြိမ် ပြောင်းလဲခဲ့ပါသည်။ ၁၉၉၀ ပြည့်နှစ် အောက်တိုဘာလတွင် ၄၅ နှစ်ကြာ အငြင်းပွားမှုများ၊ အကျပ်အတည်းများကို ချုပ်ငြိမ်းပြီး ဂျာမနီနှစ်နိုင်ငံ ပြန်လည်ပေါင်းစည်းခဲ့ပါသည်။ တရားဝင်ပြန်လည်ပေါင်းစည်းရေးစာချုပ်ကို ၁၉၉၀ ပြည့်နှစ် ဩဂုတ်လ ၃၁ ရက်တွင် လက်မှတ်ရေးထိုးခဲ့ကြသည်။ ၁၉၅၁ ခုနှစ် ဥရောပသမဂ္ဂ (EU)ကို စတင်တည်ထောင်ခဲ့သော ဥရောပနိုင်ငံ ခြောက်နိုင်ငံတွင် ဂျာမနီနိုင်ငံသည်လည်း တစ်ခုအပါအဝင်ဖြစ်ပါသည်။

ဂျာမန်အင်ပါယာလက်ထက်တွင် နှစ်ကျောပြန်ရွေးကောက်ပွဲစနစ် (Two Round System) ကိုလည်းကောင်း၊ ဝေမာသမ္မတနိုင်ငံ (ပထမကမ္ဘာစစ်ပြီး ဂျာမနီနိုင်ငံ၏ ၁၉၁၈ မှ ၁၉၃၃) ကာလတွင် အချိုးကျကိုယ်စားပြုစနစ်(Pure Proportional Representation System)ကို လည်းကောင်း ကျင့်သုံးခဲ့ရာမှ ၁၉၄၉ ခုနှစ်တွင် ပါလီမန်ကောင်စီမှ တည်ထောင်ခဲ့သော ရောစပ်အချိုးကျကိုယ်စားပြုစနစ် (Mixed Member Proportional Representation System) ကို လက်ရှိကျင့်သုံးလျက်ရှိပါသည်။ ရောစပ်အချိုးကျကိုယ်စားပြုစနစ် (MMP) စနစ်ကို စတင်ကျင့်သုံးခဲ့သည့်နှစ်မှာပင် ဂျာမနီနိုင်ငံ၏ ဖွဲ့စည်းပုံ အခြေခံဥပဒေကို ပြဋ္ဌာန်းခဲ့ပါသည်။ ဂျာမနီနိုင်ငံ၏ ဖွဲ့စည်းပုံအခြေခံဥပဒေသည် ဂျာမန်ဘာသာစကားဖြင့် Grundgesetz ဖြစ်ပြီး အတိုကောက် GG ဟု ခေါ်ဆိုကြကာ ၁၉၄၉ ခုနှစ် မေလ ၂၃ ရက်တွင် ပြဋ္ဌာန်းခဲ့ခြင်းဖြစ်သည်။ ၎င်းဖွဲ့စည်းပုံအခြေခံဥပဒေကို အရှေ့ဂျာမနီနှင့် အနောက်ဂျာမနီတို့ ပြန်လည်ပေါင်းစည်းပြီးနောက် ပြင်ဆင်မှုအကြိမ် ၆၀ ပြုလုပ်ခဲ့ပါသည်။ အကြိမ် ၆၀ မြောက် ပြင်ဆင်မှုကို ၂၀၁၄ ခုနှစ်တွင် ပြုလုပ်ခဲ့ပါသည်။

ဂျာမနီနိုင်ငံသည် မတူညီသောပုံစံများဖြင့် အင်ပါယာလက်ထက်မှသည် ယနေ့ထိတိုင် ရွေးကောက်ပွဲများစွာကို ကျင်းပခဲ့သော နိုင်ငံတစ်ခု ဖြစ်ပါသည်။ ဂျာမနီနိုင်ငံ၏ သမိုင်းကြောင်းတစ်လျှောက်တွင် ကျင်းပခဲ့သော ရွေးကောက်ပွဲများမှာ အောက်ပါအတိုင်းဖြစ်သည် -

စဉ်	ရွေးကောက်ပွဲအမည်	အကြိမ်ရေ	ခုနှစ်
(၁)	အင်ပါယာ ရွေးကောက်ပွဲများ	(၁၃ကြိမ်)	(၁၈၇၁-၁၉၁၂)
(၂)	ဝေမာသမ္မတနိုင်ငံ ရွေးကောက်ပွဲများ	(၈ ကြိမ်)	(၁၉၁၉-၁၉၃၂)
(၃)	နာဇီ-ဂျာမနီ ရွေးကောက်ပွဲများ	(၄ ကြိမ်)	(၁၉၃၃-၁၉၃၈)

ဖော်ပြပါ ရွေးကောက်ပွဲများအပြင် ၁၉၄၉ ခုနှစ်တွင် အနောက်ဂျာမနီနိုင်ငံသည် ဖက်ဒရယ်



ပုံ - (၁) ဂျာမနီနိုင်ငံ၏ လွှတ်တော်နှင့်အစိုးရ ဖွဲ့စည်းပုံ

“၁၉၉၀ ပြည့်နှစ် အောက်တိုဘာလတွင် ၄၅ နှစ်ကြာ အငြင်းပွားမှုများ၊ အကျပ်အတည်းများကို ချုပ်ငြိမ်းပြီး ဂျာမနီနှစ်နိုင်ငံ ပြန်လည်ပေါင်းစည်းခဲ့ပါသည်။ တရားဝင်ပြန်လည် ပေါင်းစည်းရေးစာချုပ်ကို ၁၉၉၀ ပြည့်နှစ် ဩဂုတ်လ ၃၁ ရက်တွင် လက်မှတ်ရေးထိုးခဲ့ကြသည်။ ၁၉၅၁ ခုနှစ် ဥရောပသမဂ္ဂ(EU)ကို စတင်တည်ထောင်ခဲ့သော ဥရောပနိုင်ငံခြောက်နိုင်ငံတွင် ဂျာမနီနိုင်ငံသည်လည်း တစ်ခုအပါအဝင်ဖြစ်”

ရွေးကောက်ပွဲ (၁၉၄၉ - ၁၉၈၇)တွင် ၁၁ ကြိမ်ကို လည်းကောင်း၊ အရှေ့ဂျာမနီနိုင်ငံသည် အထွေထွေ ရွေးကောက်ပွဲ (၁၉၄၉ - ၁၉၉၀)တွင် ၁၁ ကြိမ်ကို လည်းကောင်း အသီးသီးကျင်းပခဲ့ကြပြီး ဂျာမနီနှစ်နိုင်ငံ ပြန်လည်ပေါင်းစည်းပြီးနောက် (၁၉၉၀ - ၂၀၁၇)တွင် ၈ ကြိမ် ကျင်းပခဲ့ပြီး ဖြစ်ပါသည်။

ရွေးကောက်ပွဲစနစ်

ဂျာမနီနိုင်ငံ၏ ဖက်ဒရယ်အစိုးရတစ်ရပ်အတွက် အထွေထွေရွေးကောက်ပွဲကိုလေးနှစ်တစ်ကြိမ်ကျင်းပပါသည်။ ရွေးကောက်ပွဲစနစ်မှာ ကိုယ်စားလှယ်လောင်းကို တိုက်ရိုက်ရွေးချယ်သည့် နိုင်ငံသူအကုန် ယူစနစ် (First-Past-The-Post)နှင့် ပါတီကို ရွေးချယ်သည့် အချိုးကျကိုယ်စားပြုစနစ် (Proportional Representation PR)ကို ရောစပ်ကျင့်သုံးသည့် ရောစပ်အချိုးကျကိုယ်စားပြုစနစ် Mixed Member Proportional Representative System (MMP) ဖြစ်ပါသည်။ ဂျာမနီနိုင်ငံတွင် ကျင်းပသော ရွေးကောက်ပွဲများမှာ အောက်ပါအတိုင်း ဖြစ်ပါသည်-

- (က) သမ္မတရွေးကောက်ပွဲ၊
- (ခ) အထွေထွေရွေးကောက်ပွဲ၊
- (ဂ) ဥရောပရွေးကောက်ပွဲများ၊
- (ဃ) ပါလီမန်ရွေးကောက်ပွဲများ၊
- (င) ပြည်နယ်ရွေးကောက်ပွဲများ၊
- (စ) ဒေသတွင်းရွေးကောက်ပွဲများ။

သမ္မတရွေးကောက်ခြင်းနှင့် ဝန်ကြီးချုပ်(အဓိပတိ) ရွေးချယ်ခြင်း

ဂျာမနီနိုင်ငံတွင် သမ္မတသည် နိုင်ငံ၏အကြီးအကဲဖြစ်ပြီး ဝန်ကြီးချုပ် (အဓိပတိ)သည် အစိုးရအဖွဲ့၏ အကြီးအကဲဖြစ်ပါသည်။ ဂျာမနီနိုင်ငံတွင် သမ္မတရွေးကောက်ပွဲကို ငါးနှစ်တစ်ကြိမ် ကျင်းပပါသည်။

သမ္မတရွေးကောက်တင်မြှောက်သည့် ဖက်ဒရယ် ညီလာခံကို တည်ဆဲသမ္မတသက်တမ်းမကုန်မီ ၃၀ ရက်ထက် နောက်မကျစေဘဲ ခေါ်ယူကျင်းပရပြီး အောက်လွှတ်တော်မှ ကျင်းပပေးရပါသည်။ ပြည်နယ်အစိုးရကိုယ်စားလှယ် အရေအတွက်နှင့် အောက်လွှတ်တော်ကိုယ်စားလှယ်အရေအတွက် အချိုးတူညီစွာဖွဲ့စည်းသည့် ဖက်ဒရယ်ညီလာခံတွင် ဆန္ဒပြုမဲခွဲခြင်းဖြင့် ရွေးကောက်တင်မြှောက်ပါသည်။ သမ္မတအဖြစ် ရွေးကောက်တင်မြှောက်ခံရချိန်တွင် အသက် ၄၀ နှစ်ပြည့်ပြီးသူ၊ အစိုးရအဖွဲ့ဝင်မဟုတ်သူ၊ ဖက်ဒရယ်နယ်မြေများ သို့မဟုတ် ဖက်ဒရယ်အဖွဲ့များ၏ ဥပဒေပြုအဖွဲ့ဝင်လည်းမဖြစ်ရန် လိုအပ်ပါသည်။ အခြားရုံးဝန်ထမ်းများမှ လစာ၊ စရိတ်၊ ကြေးငွေရသော စီမံခန့်ခွဲမှုဆိုင်ရာ ရာထူးနေရာတစ်ခုခုကို ရယူထားသူလည်းမဖြစ်ရန် လိုအပ်ပါသည်။ သမ္မတ၏ သက်တမ်းမှာ ငါးနှစ် နှစ်ကြိမ်တာဝန်ထမ်းဆောင်ခွင့် ရှိပါသည်။

မယ်ကူး

ဂျာမနီဖက်ဒရယ်သမ္မတနိုင်ငံတွင် ဝန်ကြီးချုပ် (အဓိပတိ)ကို လေးနှစ်တစ်ကြိမ် ရွေးချယ်မှု ပြုလုပ်ပါသည်။ ဝန်ကြီးချုပ်ကို သမ္မတ၏အဆိုပြုချက်ဖြင့်လည်း အောက်လွှတ်တော်မှ မငြင်းဆိုဘဲ ရွေးချယ်နိုင်သည့်အပြင် သမ္မတထံမှ အဆိုပြုချက်မရှိပါက ၁၄ ရက်အတွင်း အောက်လွှတ်တော်ကိုယ်စားလှယ်များ၏ ဆန္ဒမဲဖြင့် မဲခွဲရွေးချယ်ရပါသည်။ ဝန်ကြီးချုပ်အဖြစ် ရွေးကောက်တင်မြှောက်ခံရရန် ကိုယ်စားလှယ်လောင်းသည် အောက်လွှတ်တော်အဖွဲ့ဝင်များ၏ ထက်ဝက်ကျော်သောဆန္ဒမဲကို ရရှိရန် လိုအပ်ပါသည်။ ဝန်ကြီးချုပ်ဖြစ်ရန် လိုအပ်သည့် အကြွင်းမဲ့ဆန္ဒမဲရရှိခြင်းမရှိပါက ဆန္ဒပြုပွဲကို တတိယအကြိမ်အထိ ကျင်းပနိုင်ပြီး မဲအများဆုံးရရှိသူကို ရွေးချယ်၍ တင်မြှောက်ပါသည်။ သမ္မတသည် ဝန်ကြီးချုပ်အား မဲပေးရွေးချယ်ခြင်းပြီးနောက် ၇ ရက်အတွင်း ခန့်အပ်ကြောင်း ကြေညာပေးရပါသည်။

ဝန်ကြီးချုပ်အဖြစ်ရွေးချယ်ခံရသူသည် အနည်းဆုံး အသက် ၁၈ နှစ် အထက်တွင် ရှိရမည်ဖြစ်ပြီး ဂျာမနီနိုင်ငံသား သို့မဟုတ် ဂျာမနီနိုင်ငံတွင် မွေးဖွားသူဖြစ်ရပါမည်။ ထို့အပြင် ပြစ်မှုဖြစ်ဒဏ် ကင်းရှင်းသူဖြစ်ရန်၊ ဥပဒေတစ်ရပ်ရပ်အရ အုပ်ထိန်းသူတစ်ဦး၏ ထိန်းချုပ်မှုအောက်တွင်ရှိသော သူမဖြစ်ရန်နှင့် တရားရုံးမှ အမိန့်တစ်ရပ်ရပ် ချမှတ်ခံရဖူးသော စိတ်ရောဂါကု ဆေးရုံ၊ ဆေးခန်း ရောက်ရှိဖူးသူ မဖြစ်ရန် သတ်မှတ်ပြဋ္ဌာန်းထားပါသည်။


လွှတ်တော်များဖွဲ့စည်းမှု

ဂျာမနီနိုင်ငံတွင် အထက်လွှတ်တော်နှင့် အောက်လွှတ်တော်ဟူ၍ လွှတ်တော်နှစ်ရပ်ရှိသည့် အပြင် Lander ဟုခေါ်သော ဖက်ဒရယ်ပြည်နယ်များ၏ အစိုးရများမှလည်း ပါဝင်မှုများ ရှိပါသည်။ ဂျာမနီနိုင်ငံ၏ အထက်လွှတ်တော်ကို Bundesrat (ဖက်ဒရယ်ကောင်စီ)ဟုခေါ်ပြီး အောက်လွှတ်တော်ကို Bundestag (ဖက်ဒရယ် Diet) ဟုခေါ်ပါသည်။

အထက်လွှတ်တော် (Bundesrat)

ဂျာမနီနိုင်ငံ၏ အထက်လွှတ်တော်သည် ပြည်နယ် ၁၆ ပြည်နယ်မှ ကိုယ်စားလှယ်အဖွဲ့ဝင် ၆၉ ဦး ဖြင့် ဖွဲ့စည်းထားပါသည်။ အထက်လွှတ်တော်ကိုယ်စားလှယ်အဖွဲ့ဝင်များကို တစ်ပြည်လုံးအတိုင်း အတာဖြင့် ရွေးကောက်ခြင်းမဟုတ်ဘဲ ပြည်နယ်အစိုးရမှရွေးချယ်သည့် ကိုယ်စားလှယ်အဖွဲ့ဝင်များဖြင့် ဖွဲ့စည်းထားပါသည်။ ကိုယ်စားလှယ်အများစုမှာ ပြည်နယ်အစိုးရများ၊ မြို့တော်ဝန်များ ဖြစ်ကြပါသည်။ အထက်လွှတ်တော်၏ ကိုယ်စားလှယ်အဖွဲ့ဝင်အရေအတွက်သည် ပြည်နယ်တစ်ခုစီမှ လူဦးရေပမာဏအပေါ် မူတည်ပြီး ၃ နေရာ မှ ၆ နေရာ အထိရှိပါသည်။ အထက်လွှတ်တော်ဥက္ကဋ္ဌနေရာကို လူဦးရေများပြားသော ပြည်နယ်အစိုးရအဖွဲ့ဝင်မှ စတင်၍ ထမ်းဆောင်ရပြီး နှစ်စဉ်အလှည့်ကျတာဝန်ယူရပါသည်။ အဖွဲ့ဝင်များအတွက် သက်တမ်းအတိအကျမရှိပါ။ ပြည်နယ်အစိုးရများသည် ၎င်းတို့၏ ကိုယ်စားလှယ်များကို အချိန်မရွေး ပြန်လည်အစားထိုးပြင်ဆင်မှုများ ပြုလုပ်နိုင်ပါသည်။ အထက်လွှတ်တော်သည် ပြည်နယ်များ၏ ဥရောပသမဂ္ဂဆိုင်ရာကိစ္စရပ်များနှင့် ဖက်ဒရယ်ဆိုင်ရာဥပဒေပြုရေး၊ အုပ်ချုပ်ရေးဆိုင်ရာ ကိစ္စရပ်များကို ဆောင်ရွက်ပါသည်။

စာမျက်နှာ ၇ သို့



စာမျက်နှာ ၆ မှ

အောက်လွှတ်တော် (Bundestag)


အောက်လွှတ်တော် ကိုယ်စားလှယ်များကို ဂျာမနီနိုင်ငံရှိ မဲဆန္ဒရှင်ပြည်သူများမှ လွတ်လပ် မျှတစွာ ဆန္ဒမဲပေး ရွေးချယ်တင်မြှောက်ပါသည်။ ဂျာမနီနိုင်ငံ၏ လေးနှစ် တစ်ကြိမ်ကျင်းပသည့် အထွေထွေရွေးကောက်ပွဲသည် ဖက်ဒရယ်အစိုးရ သစ်တစ်ရပ်နှင့် အောက်လွှတ်တော်အား ပြင်ဆင် ဖွဲ့စည်းရေးအတွက် ကျင်းပခြင်း ဖြစ်ပါသည်။ အောက်လွှတ်တော်ကို ရွေးကောက်ပွဲကျင်းပပြီး နောက် ရက်ပေါင်း ၃၀ ထက် နောက်မကျစေဘဲ ဖွဲ့စည်းရပါသည်။ အောက်လွှတ်တော်၏ အစည်း အဝေးများသည် ပွင့်လင်းမြင်သာမှုရှိပြီး ကိုယ်စား လှယ်အဖွဲ့ဝင်များ၏ ဆန္ဒမဲ သုံးပုံနှစ်ပုံဖြင့် အတည်ပြု ဆုံးဖြတ်ပေးပါသည်။ ဂျာမနီအောက်လွှတ်တော် သည်ဥပဒေပြုအဖွဲ့အစည်းတစ်ရပ်ဖြစ်ပြီး ဖက်ဒရယ် ဘဏ္ဍာရေးစီမံခန့်ခွဲမှုနှင့် စစ်ဘက်ရေးရာကိစ္စရပ် များကို ဆောင်ရွက်ပါသည်။ အောက်လွှတ်တော်တွင် ရွေးကောက်ခံကိုယ်စားလှယ်နေရာကို ပုံမှန်အားဖြင့် ၅၉၈ နေရာသတ်မှတ်ထားသော်လည်း ပြည်နယ် များမှ မဲဆန္ဒရှင် အရေအတွက်အပေါ်မူတည်ပြီး ၁၆ ပြည်နယ်ခွဲဝေသတ်မှတ်ချက် အပြောင်းအလဲအရ အပိုဆောင်း ကိုယ်စားလှယ်နေရာကို ထည့်သွင်းရ ခြင်းများရှိခဲ့ပါသည်။ ထို့ကြောင့် အောက်လွှတ်တော် ၏ ကိုယ်စားလှယ် နေရာအရေအတွက်မှာ လေးနှစ် တစ်ကြိမ် အပြောင်းအလဲဖြစ်နေမည် ဖြစ်ပါသည်။

၅ ရာခိုင်နှုန်း ကန့်သတ်ချက်

ဂျာမနီနိုင်ငံ၌ ကျင့်သုံးသည့် ရွေးကောက်ပွဲစနစ် တွင် ဂျာမနီအစွန်းရောက်အုပ်စုများနှင့် ပါတီငယ် များကို ကန့်သတ်သည့် ၅ ရာခိုင်နှုန်း ကန့်သတ်ချက် တစ်ခုကို ထည့်သွင်းသတ်မှတ်ထားပါသည်။ ပါတီ တစ်ခုသည် တစ်နိုင်ငံလုံးအတိုင်းအတာဖြင့် ဒုတိယ ဆန္ဒမဲဖြစ်သည့် ပါတီဆန္ဒပြုမှုဆန္ဒမဲ (threshold) ၅ ရာခိုင်နှုန်း ရရှိရန်လိုအပ်ပါသည်။ သို့မဟုတ်ပါက မဲဆန္ဒနယ်ကိုယ်စားလှယ်အဖြစ် အနည်းဆုံး မဲဆန္ဒ နယ် ၃ နယ်တွင် အနိုင်ရရှိရန် လိုအပ်ပါသည်။


အပိုဆောင်းကိုယ်စားလှယ်နေရာ

ရောစပ်အမျိုးကျကိုယ်စားပြုစနစ် (MMP



“ဂျာမနီနိုင်ငံတွင် အသက် ၁၈ နှစ်နှင့် အထက်ရှိသူများသည် ဆန္ဒမဲပေးပိုင်ခွင့် ရှိပါသည်။ အချို့သော ပြည်နယ်များတွင် အသက် ၁၆ နှစ်ပြည့်ပြီးလျှင် ဒေသတွင်း ရွေးကောက်ပွဲများ၌ မဲပေးနိုင်ပါသည်။ ပြည်နယ်ရွေးကောက်ပွဲများနှင့် ပါလီမန် ရွေးကောက်ပွဲများ၌ မဲပေးမည့်သူများသည် အသက် ၁၈ နှစ် ပြည့်ပြီးသည့် ဂျာမနီ နိုင်ငံသား ဖြစ်ရပါမည်။ ဥရောပသမဂ္ဂရွေးကောက်ပွဲများနှင့် ပြည်တွင်းရွေးကောက်ပွဲ များတွင် ဂျာမနီနိုင်ငံသားများနှင့် ဂျာမနီတွင် နေထိုင်လျက်ရှိသော ဥရောပနိုင်ငံသားများ အားလုံးမဲပေးခွင့်ရှိ”

System) ကို ကျင့်သုံး၍ ရွေးကောက်တင်မြှောက်မှု ပြုသည့် နိုင်ငံများအနေဖြင့် မဲဆန္ဒနယ်၏ လူဦးရေ အချိုးအဆနှင့် လွှတ်တော်အတွင်း ဝင်ရောက်မည့် ကိုယ်စားလှယ်အရေအတွက်တို့ကို ချိန်ညှိနိုင်ရေး အား ထည့်သွင်းစဉ်းစားရန် လိုအပ်ပါသည်။ ကိုယ်စားလှယ်တစ်ဦးတည်းကို ရွေးချယ်မည့် မဲဆန္ဒ နယ်၌ ဖြစ်ပေါ်လာနိုင်သည့် အချိုးမညီမှုသည် ကြီးမားလာပါက စာရင်းပြုစု လျာထားသည့် ကိုယ်စားလှယ်နေရာများဖြင့် အပြည့်အဝအစားထိုး ဖြည့်စွက်ရန် မလိုလောက်ခြင်း ဖြစ်နိုင်ပါသည်။ အထူးသဖြင့် PR စနစ်သုံး မဲဆန္ဒနယ်များကို တစ်နိုင်ငံလုံး အတိုင်းအတာအဆင့်ဖြင့် မသတ်မှတ် ဘဲ ဒေသအဆင့် သို့မဟုတ် စီရင်စုအဆင့်များဖြင့် သတ်မှတ်သည့်အခါ ယင်းသို့ ဖြစ်နိုင်ခြေ အလား အလာ ရှိလာပါသည်။ တစ်နည်းအားဖြင့် လွှတ်တော် အတွင်း၌ ကိုယ်စားလှယ်နေရာ အတိအကျ သတ်မှတ်ထား၍မရသော ပြဿနာတစ်ရပ်ဖြစ်လာ ပါသည်။ ၎င်းအခြေအနေတွင် ပါတီတစ်ခုအနေဖြင့် ဒေသတွင်း သို့မဟုတ် စီရင်စု၌ ရသင့်ရထိုက်သော ဆန္ဒမဲအရေအတွက်ထက်ပို၍ ရရှိနိုင်ပါသည်။ ဤအချက်ကို ကိုင်တွယ်ဖြေရှင်းရန် အချိုးညီမျှမှုကို အနီးစပ်ဆုံးရရှိရန် အပိုဆောင်းကိုယ်စားလှယ်နေရာ (Overhang Mandate သို့မဟုတ် Uberhangs Mandate) များနှင့် အချိုးကျကိုယ်စားလှယ်နေရာ (Levelling Mandate သို့မဟုတ် Balance Seat) များကို အသုံးပြုရပါသည်။ ဂျာမနီနိုင်ငံ၌လည်း



စာမျက်နှာ ၈ သို့

အပိုဆောင်း ကိုယ်စားလှယ်နေရာများနှင့် အချိုးကျ ကိုယ်စားလှယ်နေရာများကို ထည့်သွင်းထားပါ သည်။

ပါတီတစ်ခုမှ မဲဆန္ဒနယ်ကိုယ်စားလှယ်အနေ ဖြင့် ဆန္ဒမဲရလဒ် (First Vote Result)သည် ပါတီ ကိုယ်စားပြုကိုယ်စားလှယ်အနေဖြင့် ဆန္ဒမဲရလဒ် (Second Vote Result) ထက် ပိုမိုနေပါက အဆိုပါ ရလဒ်တွင် အပိုဆောင်း ကိုယ်စားလှယ်နေရာ ထွက်ပေါ်လာပါသည်။ သို့ရာတွင် ပါတီ၏ဆန္ဒမဲ ရလဒ်များ ပျက်ပြယ်ခြင်းကို ရှောင်ရှားနိုင်စေရန် အခြားပါတီများကိုလည်း ညီမျှသောအချိုးဖြင့် နေရာခွဲဝေပေးရသဖြင့် အချိုးကျကိုယ်စားလှယ် နေရာများကို ထည့်သွင်းလာရပါသည်။ ထို့ကြောင့် လွှတ်တော်တွင်းရှိ ကိုယ်စားလှယ်နေရာ အရေ အတွက်ကို ပုံသေသတ်မှတ်ထားသည့် အရေ အတွက်ထက်ပိုများသော အရေအတွက်ဖြင့် ဖွဲ့စည်း ရပါသည်။

ဂျာမနီနိုင်ငံ၏ ၁၉၄၉ ခုနှစ်မှ ၂၀၀၉ ခုနှစ်အထိ ကျင်းပခဲ့သည့် အထွေထွေရွေးကောက်ပွဲများတွင် အပိုဆောင်းကိုယ်စားလှယ်နေရာ စုစုပေါင်း ၉၇ နေရာအထိ နှစ်အလိုက် တိုးမြှင့်သတ်မှတ်ခဲ့ရပါ သည်။ ၂၀၁၃ ခုနှစ် မေလတွင် ဖက်ဒရယ် ရွေးကောက်ပွဲဥပဒေကို ၂၂ ကြိမ်မြောက် ပြင်ဆင် ခဲ့ပြီး အဆိုပါပြင်ဆင်သည့်ဥပဒေတွင် အပိုဆောင်း ကိုယ်စားလှယ်(Overhang) နေရာများနှင့် အချိုးညီ စေရန် ပြန်လည်ခွဲဝေသည့် အချိုးကျကိုယ်စားလှယ် (Balance) နေရာများအတွက် ပြဌာန်းချက်ရှိလာပါ သည်။ ၎င်းပြဌာန်းချက်အရ ၂၀၁၃ ခုနှစ် အထွေထွေ ရွေးကောက်ပွဲတွင် အပိုဆောင်းကိုယ်စားလှယ် ၄ နေရာနှင့် အချိုးညီစေရန် ခွဲဝေသည့် အချိုးကျ ကိုယ်စားလှယ် ၂၉ နေရာ စုစုပေါင်း ၃၃ နေရာကို လွှတ်တော်အတွင်း တိုးမြှင့်ထည့်သွင်းခဲ့ပါသည်။ ထို့ကြောင့် ၂၀၁၃ ခုနှစ် ရွေးကောက်ပွဲတွင် လွှတ်တော်တွင်းရှိ ကိုယ်စားလှယ်နေရာကို ၆၃၁ နေရာအထိ တိုးမြှင့်သတ်မှတ်ခဲ့ရပါသည်။ သို့ရာတွင် ဖောင်းပွမှုနည်းစေရန် ၅ ရာခိုင်နှုန်း ကန့်သတ်ချက် ပြည့်မီသည့် ပါတီတစ်ခုအနေဖြင့် အပိုဆောင်း ကိုယ်စားလှယ်နေရာကို အများဆုံး ၁၅ နေရာ အထိ သာ ရရှိနိုင်ပါသည်။

၂၀၁၇ ခုနှစ် ရွေးကောက်ပွဲရလဒ်အနေဖြင့် လက်ရှိဂျာမနီနိုင်ငံတွင် ခရစ်ယာန်ဒီမိုကရက်တစ် သမဂ္ဂနှင့် ခရစ်ယာန်လူမှုအဖွဲ့အစည်း (CDU / CSU) ပါတီသည် စုစုပေါင်း ၂၄၆ နေရာဖြင့် လွှတ်တော်တွင် နေရာအများဆုံး ရရှိထားသောအဖွဲ့ဖြစ်ပြီး ဆိုရှယ် ဒီမိုကရက်တစ် (SPD) ပါတီမှ ၁၅၂ နေရာ ရှိပါသည်။ လက်ယာစွန်းပါတီ (AfD)သည် ၈၈ နေရာ၊ လွတ်လပ်သောဒီမိုကရက်တစ်ပါတီ (FDP) သည် ၈၀ နေရာ၊ လက်ဝဲပါတီ (The Left) မှ ၆၉ နေရာနှင့် မဟာမိတ် ၉၀ / အစိမ်းရောင်ပါတီ (Alliance 90 / Greens) ပါတီမှ ၆၇ နေရာဖြင့် အသီးသီးနေရာရရှိ ထားသည်။ ထို့ကြောင့် အောက်လွှတ်တော်၌ ပုံမှန် ၅၉၈ နေရာအပြင် စုစုပေါင်းအဖွဲ့ဝင် ၇၀၉ နေရာ ရှိပြီး ၇ နေရာမှာ မည်သည့်ပါတီမှ ပါဝင်ခြင်းမရှိသော “တစ်သီးပုဂ္ဂလ”များ ဖြစ်ပါသည်။ တစ်သီးပုဂ္ဂလ ကိုယ်စားလှယ်များသည် ပါတီကိုယ်စားလှယ်အချိုး ဖြင့် နေရာခွဲဝေမှုတွင် ထည့်သွင်းတွက်ချက်ရန်မလို သည့် ပထမဆန္ဒမဲ (FPTP) စနစ်ဖြင့် ဆန္ဒပြုသည့် မဲဆန္ဒနယ်ကိုယ်စားလှယ်အဖြစ် အနိုင်ရသူများ ဖြစ်ပါသည်။ ၂၀၁၇ ခုနှစ်တွင် အပိုဆောင်း ကိုယ်စား လှယ် ၄၆ နေရာရှိပြီး အချိုးကျ ကိုယ်စားလှယ် ၆၅ နေရာ စုစုပေါင်း ၁၁၁ နေရာ အောက်လွှတ်တော် အတွင်း ဝင်ရောက်နေရာယူခဲ့ပါသည်။

လက်ရှိအောက်လွှတ်တော်တွင် အောက်ဖော်ပြ ပါအတိုင်း ပါတီ ၆ ခုရှိပါသည် -

- (က) ခရစ်ယာန် ဒီမိုကရက်တစ်သမဂ္ဂနှင့် ခရစ်ယာန် လူမှုအဖွဲ့အစည်းပါတီ (CDU/ CSU)
- (ခ) ဆိုရှယ်ဒီမိုကရက်တစ်ပါတီ (SPD)
- (ဂ) ဂျာမနီများအတွက် အခြားရွေးချယ်စရာ- လက်ယာစွန်းပါတီ (AfD)
- (ဃ) လွတ်လပ်သော ဒီမိုကရက်တစ်ပါတီ (FDP)
- (င) လက်ဝဲပါတီ (The Left Party)
- (စ) မဟာမိတ် ၉၀/ အစိမ်းရောင်ပါတီ (Alliance 90/ Greens)

ရွေးကောက်ပွဲကော်မတီ

ဂျာမနီနိုင်ငံ၏ ရွေးကောက်ပွဲကော်မတီကို ဖက်ဒရယ်ရွေးကောက်ပွဲအရာရှိက ဥက္ကဋ္ဌအဖြစ် ဆောင်ရွက်ပြီး ကော်မတီအဖွဲ့ဝင်ရှစ်ဦး၊ ဖက်ဒရယ် အုပ်ချုပ်ရေးတရားရုံး၏ တရားသူကြီးနှစ်ဦး၊ စုစု ပေါင်း ၁၁ ဦးဖြင့် ပါဝင်ဖွဲ့စည်းထားပါသည်။ ကော်မတီအဖွဲ့ဝင်ရှစ်ဦးကို ပါတီများမှ အဆိုပြုချက် အပေါ် ဖက်ဒရယ်ရွေးကောက်ပွဲအရာရှိ၏ အတည် ပြုချက်ဖြင့် ခန့်အပ်ခြင်းဖြစ်ကာ ဖက်ဒရယ် ရွေးကောက်ပွဲအရာရှိနှင့် ယင်း၏လက်ထောက်ကို ပြည်ထဲရေးဝန်ကြီးဌာနမှ ခန့်အပ်တာဝန်ပေးပါ သည်။ အစဉ်အလာအားဖြင့် ရွေးကောက်ပွဲအရာရှိ နေရာကို ဖက်ဒရယ်ငွေစာရင်းရုံးဥက္ကဋ္ဌမှ တာဝန်ယူ လေ့ရှိပါသည်။ နယ်မြေ ရွေးကောက်ပွဲအရာရှိများနှင့်

စာမျက်နှာ ၈ သို့

စာမျက်နှာ ၇ မှ


ယင်း၏ လက်ထောက်များကိုလည်းကောင်း၊ မဲဆန္ဒနယ် ရွေးကောက်ပွဲအရာရှိများနှင့် ယင်း၏ လက်ထောက်များကိုလည်းကောင်း ရွေးကောက်ပွဲ ရက် သတ်မှတ်ကြေညာပြီးနောက် အမြန်ဆုံး ခန့်အပ်ရပါသည်။ ရွေးကောက်ပွဲကော်မတီ၏ သက်တမ်းသည် အောက်လွှတ်တော် သက်တမ်း ကာလနှင့်အညီ လေးနှစ် ဖြစ်ပါသည်။

ဆန္ဒမဲပေးခြင်း

ရွေးကောက်ပွဲတွင် မဲဆန္ဒရှင်များသည် ဆန္ဒမဲ နှစ်မဲပေးရပါသည်။ ပထမမဲသည် မဲဆန္ဒနယ်တစ်ခု မှ ကိုယ်စားလှယ်လောင်းတစ်ဦးအတွက် တိုက်ရိုက် မဲဖြစ်ပြီး ဒုတိယမဲသည် ပြည်နယ်တစ်ခုစီရှိ ပါတီ စာရင်းတစ်ခုကို ၎င်း၏ သက်ဆိုင်ရာပါတီအဖွဲ့မှ အဆိုပြုတင်သွင်းထားသည့်အတိုင်း ဆန္ဒပြုရပါ သည်။ တစ်နည်းအားဖြင့် မဲလက်မှတ်၏ ဘယ်ဘက်ခြမ်းရှိ ပထမဆုံးမဲသည် မဲဆန္ဒနယ်မှ ကိုယ်စားလှယ်လောင်းတစ်ဦးကို တိုက်ရိုက်မဲပေး ခြင်းဖြစ်ပြီး မဲလက်မှတ်၏ ညာဘက်ခြမ်းရှိ ဒုတိယ မဲသည် နိုင်ငံရေးပါတီတစ်ခုအတွက် ဖြစ်ပါသည်။ ဆိုလိုသည်မှာ လွှတ်တော်ကိုယ်စားလှယ် ၅၉၈ ဦး အနက် ကိုယ်စားလှယ်ကို တိုက်ရိုက်ရွေးချယ်သည့် နိုင်ငံသူအကုန်ယူစနစ် (First-Past-The-Post) ဖြင့် ၂၉၉ နေရာ၊ ပါတီကိုရွေးချယ်သည့် အမျိုးကျ ကိုယ်စားပြုစနစ် (Proportional Representation PR) ဖြင့် ပါတီကိုယ်စားလှယ် ၂၉၉ နေရာ ရွေးချယ် ပါသည်။ FPTP နှင့် PR စနစ် နှစ်မျိုးလုံးကို အသုံးပြု ရွေးချယ်ပါသည်။

ဂျာမနီနိုင်ငံတွင် အသက် ၁၈ နှစ်နှင့် အထက်ရှိ သူများသည် ဆန္ဒမဲပေးပိုင်ခွင့်ရှိပါသည်။ အချို့သော ပြည်နယ်များတွင် အသက် ၁၆ နှစ်ပြည့်ပြီးလျှင် ဒေသတွင်းရွေးကောက်ပွဲများ၌ မဲပေးနိုင်ပါသည်။ ပြည်နယ်ရွေးကောက်ပွဲများနှင့် ပါလီမန်ရွေးကောက် ပွဲများ၌ မဲပေးမည့်သူများသည် အသက် ၁၈ နှစ် ပြည့်ပြီးသည့် ဂျာမနီနိုင်ငံသား ဖြစ်ရပါမည်။ ဥရောပ သမဂ္ဂရွေးကောက်ပွဲများနှင့် ပြည်တွင်းရွေးကောက်ပွဲ များတွင် ဂျာမနီနိုင်ငံသားများနှင့် ဂျာမနီတွင် နေထိုင်လျက်ရှိသော ဥရောပနိုင်ငံသားများအားလုံး မဲပေးခွင့် ရှိပါသည်။

မဲဆန္ဒနယ်တစ်နယ်စီအတွက် ဆန္ဒမဲပေးပိုင်ခွင့် ရှိသည့် မဲဆန္ဒရှင်စာရင်းသည် သက်ဆိုင်ရာဒေသ အာဏာပိုင်အစိုးရထံတွင် စာရင်းထိန်းသိမ်းထားရှိ ပြီး မဲဆန္ဒရှင်အဖြစ် မှတ်ပုံတင်ခွင့်ရှိသူ သို့မဟုတ်



မဲပေးခွင့်ကတ် ရှိသူများသာ မဲပေးနိုင်ပါသည်။ မဲပေးခွင့်ရှိသူတစ်ဦးသည် တစ်ကြိမ်သာ ဆန္ဒမဲပေး နိုင်ပြီး ကိုယ်တိုင်မဲပေးရမည်ဖြစ်ပါသည်။

မဲဆန္ဒရှင်များသည် ရွေးကောက်ပွဲကျင်းပမည့် နေ့ရက်မတိုင်မီ ၁၆ ရက် သို့မဟုတ် ၂၀ ရက် ကြိုတင်၍ မဲစာရင်းအချက်အလက်များ မှန်ကန်မှု ရှိမရှိကို စစ်ဆေးနိုင်ပါသည်။ နိုင်ငံပြင်ပ ရောက်ရှိနေ သည့် ဂျာမနီနိုင်ငံသားများသည် စာတိုက်မှတစ်ဆင့် ဆန္ဒမဲပေးနိုင်ပြီး ရွေးကောက်ပွဲကျင်းပသည့်နေ့ရက် ညနေ ၆ နာရီအရောက် ရွေးကောက်ပွဲဘုတ်အဖွဲ့သို့ ပေးပို့ရမည်ဖြစ်ပါသည်။ ဂျာမနီနိုင်ငံ၏ ရွေးကောက် ပွဲ ကျင်းပမည့်နေ့ရက်ကို တနင်္ဂနွေနေ့ သို့မဟုတ် သတ်မှတ်ထားသော အားလပ်ရက်တွင် ကျင်းပပါသည်။

အမည်စာရင်းတင်သွင်းခြင်း

ကိုယ်စားလှယ်လောင်းအမည်စာရင်း တင်သွင်း ရာတွင် ပါတီမှဖြစ်စေ၊ ဆန္ဒမဲပေးပိုင်ခွင့်ရှိသူ ကိုယ်စားလှယ်လောင်းများမှဖြစ်စေ တင်သွင်းနိုင်ပါ သည်။ ကိုယ်စားလှယ်လောင်းတစ်ဦးသည် ရွေးကောက်ပွဲတစ်ခုအတွက်သာ အမည်စာရင်း တင်သွင်းရမည် ဖြစ်ပါသည်။ ပါတီတစ်ခုသည် ရွေးကောက်ပွဲကာလ သက်တမ်းတစ်ခုစီအတွက် တစ်ကြိမ်သာ အမည်စာရင်း တင်သွင်းနိုင်ပြီး နယ်မြေတစ်ခုစီအတွက်လည်း တစ်ကြိမ်သာ တင်သွင်းခွင့်ရှိပါသည်။

အောက်လွှတ်တော် သို့မဟုတ် ပြည်နယ် ပါလီမန်တွင် နောက်ဆုံးအကြိမ် ကျင်းပပြီးစီးခဲ့သည့် ရွေးကောက်ပွဲ၌ ကိုယ်စားလှယ်နေရာအနည်းဆုံး ငါးဦး တစ်ဆက်တည်း ရွေးကောက်တင်မြှောက်ခြင်း မခံရသောပါတီသည် ပါတီအဖြစ် ဝင်ရောက်အရွေးခံ လိုလျှင် ဖက်ဒရယ်ရွေးကောက်ပွဲ အရာရှိထံ

ရွေးကောက်ပွဲ ကျင်းပမည့်နေ့ရက်မတိုင်မီ ၉၇ ရက် ကြိုတင်၍ တင်သွင်းနိုင်ပါသည်။

မဲဆန္ဒနယ်အတွက် အမည်စာရင်းတင်သွင်း လွှာအား ရွေးကောက်ပွဲကျင်းပမည့် နေ့ရက်မတိုင်မီ ၅၈ ရက်အတွင်း မဲဆန္ဒနယ်မြေ ရွေးကောက်ပွဲ ကော်မတီမှ ဆုံးဖြတ်နိုင်ပြီး အောက်ဖော်ပြပါ အချက်များအရလည်း ငြင်းပယ်နိုင်ပါသည် -

- (က) နောက်ကျ၍ တင်သွင်းခြင်း၊
- (ခ) ဖက်ဒရယ်ရွေးကောက်ပွဲစည်းမျဉ်းနှင့် ဥပဒေအရပြဋ္ဌာန်းထားသည့် လိုအပ်ချက် များ မပါရှိခြင်း။

အမည်စာရင်းတင်သွင်းလွှာကို မဲဆန္ဒနယ်မြေ ရွေးကောက်ပွဲကော်မတီမှ ငြင်းပယ်လျှင် ဆုံးဖြတ် ချက်ချပြီး ၃ ရက်အတွင်း ပြည်နယ်ရွေးကောက်ပွဲ ကော်မတီထံ အယူခံဝင်နိုင်ပါသည်။ အယူခံမှုကို ရွေးကောက်ပွဲမတိုင်မီ ၅၂ ရက်ထက် နောက်မကျ စေဘဲ ဆုံးဖြတ်ပေးရပါသည်။ အတည်ပြုပြီးသော အမည်စာရင်းကို ရွေးကောက်ပွဲကျင်းပမည့်နေ့ရက် မတိုင်မီ ၄၈ ရက်အတွင်း ကြေညာပေးရပါသည်။

မဲဆန္ဒနယ်မြေသတ်မှတ်ခြင်း

မဲဆန္ဒနယ်မြေစာရင်းများကို ပါတီမှ တင်သွင်း ရပြီး နယ်မြေအဖွဲ့ခွဲ အုပ်ချုပ်မှုကော်မတီ၏ လက်မှတ် ပါဝင်ရမည်ဖြစ်သည်။ ပြည်နယ် ရွေးကောက်ပွဲကော်မတီသည် နယ်မြေစာရင်း တင်သွင်းမှုအား ရွေးကောက်ပွဲမကျင်းပမီ ၅၈ ရက် အတွင်း ဆုံးဖြတ်ရမည်ဖြစ်ပါသည်။ နောက်ကျ၍ တင်သွင်းခြင်းနှင့် ဖက်ဒရယ် ရွေးကောက်ပွဲ စည်းမျဉ်းများနှင့်အညီ ချမှတ်ထားသောအချက် များနှင့် မပြည့်စုံလျှင် နယ်မြေစာရင်းမှ ပယ်ဖျက် နိုင်ပါသည်။ ပြည်နယ်ရွေးကောက်ပွဲကော်မတီမှ ဆုံးဖြတ်ချက်ကို မဲဆန္ဒနယ်မြေ ရွေးကောက်ပွဲ ကော်မတီအစည်းအဝေးတွင် ကြေညာပါသည်။ ပြည်နယ်ရွေးကောက်ပွဲကော်မတီသည် နယ်မြေ စာရင်းတစ်ခုလုံးကိုဖြစ်စေ၊ တစ်စိတ်တစ်ပိုင်းကို ဖြစ်စေ ပယ်ချနိုင်ပါသည်။ ထိုသို့ ငြင်းပယ်ကြောင်း ဆုံးဖြတ်ချက်ချပြီး ၃ ရက်အတွင်း ဖက်ဒရယ် ရွေးကောက်ပွဲကော်မတီထံ အယူခံဝင်နိုင်ပါသည်။ အယူခံမှုကို ရွေးကောက်ပွဲကျင်းပမည့် နေ့ရက် မတိုင်မီ ၅၂ ရက် ထက်နောက်မကျစေဘဲ ဆုံးဖြတ် ပေးရပါသည်။

၂၀၂၁ ခုနှစ်အထွေထွေရွေးကောက်ပွဲ

ဂျာမနီနိုင်ငံသည် ၂၀၂၁ ခုနှစ် စက်တင်ဘာလ ၂၆ ရက်တွင် ရွေးကောက်ပွဲ ကျင်းပမည်ဖြစ်ပြီး ၎င်းရွေးကောက်ပွဲမှာ ဂျာမနီတို့၏ အကြိမ်(၂၀) မြောက် ရွေးကောက်ပွဲလည်း ဖြစ်ပါသည်။ ၂၀၂၁ ခုနှစ် ရွေးကောက်ပွဲတွင် ဆန္ဒမဲပေးပိုင်ခွင့်ရှိသူ အသက် ၁၈ နှစ်နှင့်အထက် လူဦးရေမှာ ၆၀ ဒသမ ၄ သန်းရှိပြီး ရွေးကောက်ပွဲကျင်းပမည့် မဲဆန္ဒနယ် ၂၉၉ နယ် ရှိပါသည်။

ဂျာမနီနိုင်ငံ၏ ပါလီမန်စနစ်သည် ဗဟိုအစိုးရ

အဖွဲ့၊ ပါလီမန်နှင့် ပြည်နယ်အစိုးရအဖွဲ့၊ ပါလီမန်ဟူ၍ နှစ်ပိုင်းခွဲခြားထားပါသည်။ ဂျာမနီနိုင်ငံ၏ Lander ဟုခေါ်သော ဖက်ဒရယ်ပြည်နယ်များသည် အခြေခံ ဥပဒေပြဋ္ဌာန်းခြင်းမှတစ်ပါး နိုင်ငံတာဝန်နှင့် အာဏာ တို့ကို ခွဲဝေကျင့်သုံးဆောင်ရွက်ပါသည်။ ပြည်နယ် အလိုက် ဖက်ဒရယ်ဥပဒေများရှိပြီး လွတ်လပ်သော ပြည်သူ့ဆန္ဒခံယူပွဲများကို တိုက်ရိုက်ပြုနိုင်သည့် ကိုယ်ပိုင်အုပ်ချုပ်ခွင့်များလည်းရှိကြပါသည်။ ဂျာမနီ နှစ်နိုင်ငံ ပေါင်းစည်းခြင်းကြောင့် နယ်နိမိတ်ကျယ် ပြန့်ပြီး လူဦးရေများပြားသဖြင့် ပြည်နယ်ပြင်ဆင်လို လျှင် တောင်းဆိုပိုင်ခွင့်များလည်းရှိကြပြီး ပြင်ဆင်မှု အတွက် ဥပဒေများလည်း သတ်မှတ်ပြဋ္ဌာန်းထားပါ သည်။ ပြည်နယ်အစိုးရများသည် အထက်လွှတ်တော် တွင် သက်တမ်းအကန့်အသတ်မရှိ နေရာရနေနိုင်ပြီး အောက်လွှတ်တော်မှ ဗဟိုအစိုးရတစ်ရပ်ကို ဖွဲ့စည်း သည့် သဘောဖြစ်ပါသည်။ ထို့ကြောင့် ပြည်နယ် များသည် ဗဟိုအစိုးရတစ်ရပ်ကို လေးနှစ်တစ်ကြိမ် ပြင်ဆင် ဖွဲ့စည်းရေးအတွက် ရွေးကောက်ပွဲကို ကျင်းပကြပါသည်။ ဗဟိုအစိုးရအဖွဲ့ အကြီးအကဲ (အဓိပတိ) သည် အုပ်ချုပ်ရေးဆိုင်ရာ မူဝါဒများ ချမှတ်ခြင်းနှင့် ကြီးကြပ်ခြင်းကို ဆောင်ရွက်ရန် အဓိကအခန်းကဏ္ဍတွင် ပါဝင်ပါသည်။

နိဂုံး

အောင်မြင်သော ဖက်ဒရယ်စနစ်တစ်ရပ် ဖြစ်ပေါ်ရန်မှာ ကောင်းစွာလုပ်ငန်း လည်ပတ် ဆောင်ရွက်နေသည့် ဒီမိုကရေစီအဖွဲ့အစည်းစနစ် များ၊ တရားစီရင်ရေးစနစ်၊ စုစည်းဖွဲ့စည်းထားသော အမျိုးသားအဆင့် နိုင်ငံရေးပါတီများနှင့် ဒီမိုကရေစီ နည်းကျ နိုင်ငံရေးပြိုင်ဆိုင်မှုများ လိုအပ်ပြီး ကျင်းပ သည့် ရွေးကောက်ပွဲများမှာလည်း လွတ်လပ်မျှတ ရမည် ဖြစ်ပါသည်။ ဂျာမနီနိုင်ငံသည် အဆိုပါ အချက်များနှင့် ကိုက်ညီလျက်ရှိခြင်း၊ ဥပဒေပြု အာဏာ၊ အုပ်ချုပ်ရေးအာဏာ၊ တရားစီရင်ရေး အာဏာများကို ဗဟိုအစိုးရနှင့် ပြည်နယ်အစိုးရတို့ အကြား ဟန်ချက်ညီစွာ ကျင့်သုံးနိုင်ခြင်း၊ ဒီမိုကရေစီ နည်းလမ်းကျ နိုင်ငံရေး ယှဉ်ပြိုင်မှုရှိသည့် ပါတီများ အခန်းကဏ္ဍ ကျယ်ပြန့်ခြင်းတို့သည် နိုင်ငံ၏ ဒီမို ကရေစီဖက်ဒရယ် ပါလီမန်စနစ်ကို အခွန်ရှည် အောင်မြင်စေပါသည်။

ထို့ပြင် ၂၀၂၁ ခုနှစ် စက်တင်ဘာလ ၂၆ ရက်တွင် ကျင်းပမည့် ဂျာမနီနိုင်ငံ၏ အထွေထွေ ရွေးကောက်ပွဲမှာ ရက်ပေါင်း ၈၀ ပင် မလိုတော့ပြီ ဖြစ်ရာ စောင့်ကြည့်လေ့လာ သုံးသပ်သင့်ပါကြောင်း တင်ပြလိုက်ရပါသည်။

ကျမ်းကိုး

- Germany Federal Election Act / Grundgesetz (Germany)
- Federalism_MY (International IDEA)
- Election in Germany / The Federal Returning Officer
- <https://www.bundestag.de/en>
- How does the German general election work
- Electoral System of Germany
- The Election of the Federal Chancellor
- EU Political sources /German Federal Government News
- Lander in Germany (library.oapen.org)
- <https://www.bundesrat.de/EN>

◆ ဂျာမနီနိုင်ငံ၏ ပါလီမန်စနစ်သည် ဗဟိုအစိုးရ အဖွဲ့၊ ပါလီမန်နှင့် ပြည်နယ်အစိုးရအဖွဲ့၊ ပါလီမန် ဟူ၍ နှစ်ပိုင်းခွဲခြားထားပါသည်။ ဂျာမနီနိုင်ငံ၏ Lander ဟုခေါ်သော ဖက်ဒရယ်ပြည်နယ် များသည် အခြေခံဥပဒေပြဋ္ဌာန်းခြင်းမှတစ်ပါး နိုင်ငံတာဝန်နှင့် အာဏာတို့ကို ခွဲဝေကျင့်သုံး ဆောင်ရွက်ပါသည်။ ပြည်နယ်အလိုက် ဖက်ဒရယ်ဥပဒေများရှိပြီး လွတ်လပ်သော ပြည်သူ့ဆန္ဒခံယူပွဲများကို တိုက်ရိုက်ပြုနိုင်သည့် ကိုယ်ပိုင်အုပ်ချုပ်ခွင့်များလည်းရှိ